

# IL-WIRT NAZZJONALI JISTA' JKUN PARTI MIL-LEGAT TIEGHEK GRAZZI GĦALL-KUNĊETT TAL-PATRUNAT IMNIEDI MINN HERITAGE MALTA



Stqarrija | 7 ta' Marzu 2024

Heritage Malta għadha kemm nediet il-kunċett tal-patronat, fejn qed toffri diversi għażliet lill-membri tal-pubbliku biex jagħmlu l-wirt nazzjonali parti mil-legat tagħhom billi jsiru patruni tal-aġenzija.

Dawk li jagħzlu li jsiru patruni ta' Heritage Malta se jkunu qed jagħtu appoġġ lill-aġenzija b'diversi modi, filwaqt li huma stess igawdu esperjenzi esklużivi u jieħdu sehem f'attivitajiet apposta għalihom li jeħduhom fil-qalba tal-wirt storiku nazzjonali. Madankollu, il-patronat ta' Heritage Malta jmur ferm lil hinn minn sempliċi aċċess għas-siti jew sens ta' appartenenza – l-ewwel u qabel kollox hu marbut mat-tishiġ tal-identità kulturali għanja tagħna u mal-investment fir-restawr u l-ħarsien tal-wirt nazzjonali għat-tgawdija tal-ġenerazzjonijiet tal-ġejjieni.

Il-patronat ta' Heritage Malta hu maħsub għal kulħadd, kullimkien. Għalhekk l-aġenzija fasslet għażliet flessibbli ta' patronat li jappellaw għal gosti u ċirkustanzi differenti.

L-Iskema tal-Passaporti ta' Heritage Malta tiżgura dħul b'xejn għal kulħadd, benefiċċju li ma nbidilx. Madankollu, l-inizjattiva l-ġdida tas-Shubija Privata, immirata lejn individwi u koppji li jixtiequ jiskopru l-istorja ta' pajjiżna b'mod profund, twiegħed vjaġġ aktar imżewwaq u immersiv. Imfassla għal individwi u koppji għatxana biex jesploraw il-wirt storiku għani ta' Malta, is-Shubija Privata toffri vantaġġi esklużivi. Dawk li jagħzlu dan it-tip ta' patronat se jkunu mistednin jidhlu wara l-kwinti u jaraw artefatti oriġinali qabel kulħadd. Huma intitolati għal dħul b'xejn bla limitu f'24 mużew u sit, kif ukoll għal aċċess għal siti magħluqin waqt avvenimenti speċjali.

Il-Patronat Korporattiv hu maħsub għal negozji u kumpaniji li jixtiequ jkunu sponsors ta' Heritage Malta. Dawn se jgawdu avvenimenti uniċi u intimi u se jingħataw għarfien pubbliku għall-għotjiet filantropiċi tagħhom.

Il-Patronat tal-Legat jistgħu jagħzlu dawk li fit-testment tagħhom jixtiequ jhallu xi tip ta' għotja lil Heritage Malta u b'hekk jiżguraw li l-Legat tagħhom iħalli impatt fit-tul. Il-legat mhux bilfors jinvolvi l-flus. Persuna tista' tagħzel li tħalli kollezzjoni, b'moħħha mistrieħ li Heritage Malta se tindokraha u tippreservaha għall-ġenerazzjonijiet tal-ġejjieni.

Wieħed jista' wkoll isir patron permezz tal-volontarjat. Din hija opportunità ideali għal min jixtieq jiddedika ftit minn ħinu biex jgħin lil Heritage Malta fit-twettiq tal-missjoni tagħha, filwaqt li jitgħallem aktar dwar l-operat u l-kollezzjonijiet tal-aġenzija.

Għażla oħra ta' patronat hija dik tal-kollaborazzjonijiet. Heritage Malta qed toffri opportunitajiet li huma ta' benefiċċju mhux biss għaliha iżda wkoll għal banek, kumpaniji privati, lukandi, stabbilimenti tal-ikel, operaturi tal-vjaġġi, gruppi tar-re-enactment, dipartimenti tal-gvern, kunsilli lokali, u għaqdiet u NGOs oħra li jikkollaboraw mal-aġenzija bi skambju ta' riżorsi u servizzi. Il-

kollaborazzjonijiet jistgħu jvarjaw minn sponsorship dirett għall-iffirmar ta' ftehim dwar il-manigġar ta' siti partikolari, opportunitajiet ta' żvilupp tal-istaff, kif ukoll skambju ta' studenti, impjegati u riżorsi.

F'kumment dwar l-inizjattiva ta' Heritage Malta għall-patronat, Noel Zammit, il-Kap Eżekuttiv tal-aġenzija, enfasizza li din l-inizjattiva timxi id f'id mas-slogan tal-aġenzija 'Parti Minna'. Huwa saħaq li s-sħubija fl-iskema tal-patronat hija stedina mill-qalb lil dawk kollha li jaspiraw li jkunu parti integrali mill-missjoni u l-viżjoni ta' Heritage Malta.

Il-kontribut li se jagħtu l-patrni se jiġi investit lura fis-siti ta' Heritage Malta, u b'hekk jgħin biex dawn jibqgħu miftuħin għall-pubbliku, ikkonservati u protetti. Bl-appoġġ tal-patrni, Heritage Malta tkun tista' wkoll tkompli tagħmel skoperti kbar dwar l-istorja ta' pajjiżna. Min-naħa tagħhom, il-patrni se jgawdu mill-ġenerożità tagħhom stess permezz tal-bosta opportunitajiet, flimkien ma' sens qawwi ta' sodisfazzjon, li l-patronat iġib miegħu.

Aktar tagħrif dwar il-kuncett tal-patronat ta' Heritage Malta jinsab hawn: <https://patronage.heritagemalta.mt/>